




IL-KOLLEĠĠJATI...għad fadal żmienhom fis-seklu l-ġdid?

Kitba ddedikata liż-żagħżuġh Renald Borg membru attiv fil-każin tal-Banda Sant'Elena

Kien tassew fiha għaxxa l-Bażilika Elenjana li llum tospita fiha r-Rev.mu Kapitlu tal-Kolleġġjata mwaqqfa sa mill-1630, (l-ewwel waħda fil-gżejjer maltin, mill-Papa Urbanu VIII), nhar il-Hadd 23 ta' Frar 2003 filgħaxija. Tempju mzejjen mill-aqwa, fost numru kbir ta' parruċċani u mistiedna ohra, qassisin u lajċi, sehhet l-istituzzjoni kanonika tal-Prepostu – Arcipriet il-ġdid, Dun Anton Cassar. Barra l-kura ta' l-erwieh afdata lilu mill-Mons Arcisqof skond kif jippreskrivi l-Kodiċi tad-Dritt Kanoniku (k. 039), Dun Anton bla qatt ma basar, sar ukoll ufficjalment il-Preminent tal-Kapitlu, bid-drittijiet u dmirijet inerenti ma' din id-Dinjita, l-oghla waħda fil-Kapitlu li fost il-predeċessuri tiegħu, kien hemm bosta nies ta' fama u kalibru. Ġie msejjah biex ikompli l-hidma pastorali u kapitulari li qablu kien wettaq tant tajjeb Dun Anton Vella. Matul iċ-ċerimonja, preseduta mill-E.T. Rev.ma Mons Isqof Annetto Depasquale, il-poplu kien dam għal tlett sigħat isegwi l-funzjoni kollha kompriza l-konċelebrazzjoni solenni li fiha ngħataw il-prerogattivi kollha ta' Ragħaj ta' l-erwieh, missjoni li b'ġurament wiegħed li bl-għanuna t'Alla ser jaqdi. Kulhadd laqgħu bhala Kap u wegħdu s-soldarjeta` u xtaqlu 'ad multos annos'. Ghaddiet aktar minn sena u l-poplu daq il-hidma pastorali ta' dan il-kap, li bl-istil tiegħu flimkien mas-sacerdoti shabu hadmu bla heda biex il-parroċċa timxi dejjem 'l quddiem pastoralment.



Il-Kapitlu u l-Kolleġġjata

Uħud li jippretenduha ta' moderni u jqisuhom bhala persuni b'moħħ miftuħ, meta jaraw in-nuqqas drastiku ta' sacerdoti huma destinati li jmutu mewta naturali u ma għadx fadal lokhom. Ma jridux jindahlu lill-Ispirtu s-Santu, għax bosta żgħażaġh forsi qed ikunu torox għas-sejħat tiegħu biex ikun hemm kandidati idonei għas-sacerdozju. It-triqat tal-Mulej mhux la kemm tifhimhom u llum iż-żminijiet jitolbu qassisin li jkollhom l-għerf akkademiku sod u mħallat b'doża qawwija mal-qdusija. Magħżulin minn fost il-ġemgħa, minkejja d-diffikultajiet li jsibu u l-attrazzjoni tad-dinja ta' llum, irridu b'għażla fundamentali jkomplu jagħrfu lil Kristu u jaqdu lilu f'ħuthom il-bnedmin ukoll.

B'dan bhala premessa, nħares lejn il-Kolleġġjata bhala l-grupp ta' qassisin bl-ideal li jgħindu l-xulxin u jaqdu 'l Alla b'mod solenni fil-Liturġija, b'ħin iddedikat għat-talb u x-xandir tal-Kelma t'Alla, fuq l-eżempju ta' l-Appostli. Fil-każ tal-Bolla Papali li waqqfet il-Kolleġġjata Elenjana, Papa Urbanu ma qagħadx ilaqlaq u semma x'inhu d-dmir tal-kanonċi, li kellhom ikunu membri ta' din il-familja ġdida. Il-kodiċi tad-Drittu Kanoniku (1983), bi kliem ċarissimu jsemmi l-kult bhala finalita' tal-Kapitli, dejjem skond il-Fondazzjoni u jew Kostituzzjoni tagħhom.

Ftit ta' l-Istorja

Fl-Ewropa, l-eqdem kontinent tad-dinja, fejn xterdet sa mill-qedem il-Knisja ta' Kristu, bil-predikazzjoni ta' l-istess Appostli, jeżistu bosta kolleġġjati ta' kjeriċi djoċesani. Fi żmien Sant'Antnin ta' Padova kien hemm il-Kanonċi Regulari ta' Santu Wistin li fosthom kien membru, qabel haddan l-Ordni Franġiskan. Jekk bil-ħsieb immorru lura fl-istorja, kienet tinħass il-ħtieġa li dawk li jhossu li jridu jaqdu 'l Alla aktar mill-qrib kienu jingħaqdu fi gruppi u fi ftitxi lil xi hadd li jkun kap tagħhom. Hekk kien il-każ ta' San Anton Abbati u ta' tant oħrajn li spiċċaw ukoll Fundaturi ta' Ordnijiet Reliġjużi.

Dwar il-Kolleġġjati u l-Kapitoli tissemma l-Kolleġġjata ewlenija ta' l-Isqof, fejn fil-knisja Kattedrali hu għandu s-sede tiegħu hu maħsub li l-membri tagħha jkunu l-kunsillieri tiegħu llum fid-Djoċesi tagħna Maltija ħa postha il-Kunsill Presbiterali, msejjaħ is-Senat ta' l-Isqof, li jiltaqa' regolarment mar-Raġħaj tad-Djoċesi u jiddiskuti miegħu problemi u policies tad-djoċesi, skond l-esiġenzi taż-żmien. Kollox ma kollox anqas il-konċilju Vatikan li ma warrab l-obbligu li l-kanonċi membri tal-Kapitlu jirreċitaw l-uffiċċju Divin skond il-Kostituzzjoni tagħhom (Sag Conc 65)

Il-Kodiċi Ġdid tal-1983

Il-Kodiċi bl-akbar sobrieta' ittratta dwar il-Kapitoli fit-Taqsima dwar 'il-Poplu t'Alla' (kan 503 sa 510). Wara li jgħid x'inhu l-kapitlu tal-kanonċi kemm dawk Metropolitan kif ukoll tal-Kolleġġjati, hu jsemmi min għandu d-dritt li jwaqqaf, iġedded u jissopprimi l-Kolleġġjati. Jesiġi li kull kapitlu jkollu statuti mfasslin u approvati mill-Isqof tal-post u ma jtibbidlux. Dejjem rispettata l-Fondazzjoni tal-Kapitlu, jitqies in-numru tal-persuni addetti għall-kult divin u biex imexxu l-ministeru tagħhom f'laqgħat apposta bla ma jitraskuraw l-andament tajjeb ta' dak li jirrigwarda lilhom inkluż ukoll l-għotjiet li jmisshom. Fosthom ikun hemm ic-Chairman jew Preminent li jmexxi l-laqgħat tagħhom. Jissemma wkoll il-kanonku Penitenzier u s-setgħa li jkollu fil-Qrar li jaħfer dñubiet riservati. Il-Kodiċi jaħseb ukoll biex fl-għażla ta' kanonċi ġodda, il-kap tad-Djoċesi jikkonsulta lill-kanonċi biex il-persuna magħżula tkun waħda magħrufa għall-għerf u qdusija. Il-Kodiċi ma jridx li Kaptilu bhala korp ikun responsabbli għall-kura ta' l-erwieħ, missjoni li tkun assenjata lill-Arċipriet personalment. L-isqof ikun attent li jirrimedja f'każ ta' nuqqas ta' ftehim bejn kapitulari u min għandu l-kura ta' l-erwieħ.

Il-Motivazzjoni tal-Fondazzjoni Pierina

Il-Kan Dun Perin Borg, iben Giovanni u Duminka Gatt, imwiolda Birkirkara fl-24/01/1709, fi żmien meta l-Kolleġġjata kellha trasferita mit-tempju Santa Marija għal dak ta' llum, dan il-wild nobbli ta' Birkirkara xtaq ikompli jżejjen il-Kapitlu billi jwaqqaf erba' kanonikati ġodda, fosthom id-Dinjatijiet tal-Kantur u t-Teżorier. Għar-renti tagħhom hu għamel tajjeb minn flusu stess u dawn tal-familja. Dun Pierin wettaq dan b'att legali notarili quddiem in-Nutar Pietru Pawl Gonzi fit-28/12/1771. Barra l-Penitenzier hemm ukoll it-Teologu; lillu l-Fundatur Perin assenjalat d-dmir li jkun aġġornat fl-istudji teoloġiċi u jzomm aġġornati lil shabu u kemm jista' jkun il-fidili. Dun Perin zied ir-renti għall-kapillani tal-Kor jew dawk il-kjeriċi li jistgħu wkoll ikunu saċerdoti. Dun Perin (li naraw portrait tiegħu fis-Sagristerija tal-Bażilika) ried li l-fondazzjoni tiegħu tidhol in vigore f'ħajtu stess. Hekk ġara fil-31/07/1787. Bñiedem prattiku – ebda unur jew ħlas mingħajr ħidma. Kellu quddiem għajnejn dak li jgħidu l-istatuti tal-Kapitlu, approvati saħansitra minn l-istess Papa Urbanu, intervall qasir wara t-twaqqif tal-Kolleġġjata (1635) li l-ġid materjali jinbidel f'dak spiritwali għall-akbar gloriya t'Alla.

Is-sitwazzjoni llum

Għaddew is-sekli mit-twaqqif tal-Kolleġġjata, tbiddu d-drawwiet, il-gosti u l-mentalitajiet tal-popli. Insibu madwarna aktar kumditajiet u bosta hwejjeġ ilelxi li jaljenawna u jisirqu l-attenzjoni tagħna. Il-bñiedem ta' llum, irid kollox issa u malajr, bla sabar u b'sens ta' pjaċir. Il-ħin tal-ġurnata qed jidher qasir wisq biex ikun hemm ħin għal kull fettuqa; li wiehed jimpenja ruħu fit-tul qed jidher diffiċli; li tkun bla rbit ta' xejn jew bl-anqas irbit possibbli, jidher aħjar; li tfittex l-interessi tiegħek u dak li jaqbel lilek qed isir ir-riegla ta' bosta bñedmin. Hawn tispikka l-problemi ta' familji mfarrka jew fuq ix-xifer il-falliment minħabba fatturi differenti.

Fil-fatt hemm raġuni għal dan kollu. Il-hajja ta' l-lum, titlob li jkollna dar deċenti, aktar mezzi finanzjarji biex nassiguraw għejxien u edukazzjoni wisq aħjar minn qabel. Id-daqs tal-familja aktarx ċkien. L-istil tal-hajja, it-tahlit ta' bnedmin ta' twemmin u kostumi oħra affettwawna. Birkirkara ta' l-lum hi wisq differenti fil-fiżnomija tagħna minn dik ta' snin ilu. Fejn dari kienu għelieqi, l-lum inbnew housing estates b'mijiet ta' familji godda aktarx żgħażaġh residenti fihom. Il-popolazzjoni kibret sewwa; il-knisja parrokkjali ma baqgħetx iċ-ċentru ta' Birkirkara bħal fis-snin l-imghoddija. Ġo dik li darba kienet Birkirkara, hemm l-Universita' mibnija fuq art li parti kbira minnha, kienet tapparetti lill-Kolleġġjata tagħna fil-qasam tal-Qroqq, kif ukoll l-Isptar il-Ġdid li jgħib l-isem Mater Dei.

X'tista toffri aktar il-Kolleġġjata?

Il-htigijiet tal-poplu għalkemm kull ma jmur qegħdin jikbru huma dejjem l-istess. Jinhtieg li 'l Alla ma nabbandunawhx. Il-qassis, il-bniedem t'Alla jrid ikun fost il-poplu u jfittex in-nagħġa l-mitlufa. Jinhtieg li jkun bniedem ta' dehem, isostni ruħu bit-talb fil-kumpannija ta' sħabu, jissieheb magħhom u mal-poplu fl-espressjoni tal-kult, jitlob magħhom fil-knisja u barra mill-knisja. Illum jeżistu għaqdiet u movimenti bi stil ta' appostolat differenti li jikkoordinaw ruħhom fil-Kunsill Pastorali Parrokkjali, fejn l-operaturi pastorali, saċerdoti u lajċi mpenjati fl-appostolat, wara li jeżaminaw il-htigijiet tal-popli taz-zona tagħhom, ihejju pjan ta' strateġija biex tinzamm hajja l-fidi fil-poplu. Hu tassew edificanti tara kanonċi u poplu jitolbu flimkien it-talb ufficjali tal-knisja, speċjalment fil-funzjonijiet solenni ta' matul is-sena; iż-żajjar lill-familji, speċjalment fil-każ ta' funerali, tiġijiet u magħmudijiet, it-tberik tal-familja fi żmien il-Ġhid, l-impenn tal-katekisti u saċerdoti fid-Djar tad-Duttirna, mxerrda mal-parroċċa kollha; il-kura tal-morda kif ukoll dik ta' l-abbatini li fosthom jitravmu dawk li l-Mulej isejjah għas-saċerdoti ta' għada. Fl-aħħar ittra tal-Papa Ġwanni Pawlu II lis-saċerdoti qalilhom dwar l-attenzjoni li jridu juru lejn l-abbatini waqt li jkunu jiċċelebraw l-Ewkaristija. Mhux ta' min jinsa iż-żajjar u l-preżenza tagħhom fl-iskejjel kemm dawk statali kif ukoll tal-Knisja fejn il-qassis jista' jkun il-hmira ta' vokazzjonijiet godda għal hajja reliġjuża u ta' habib għall-ghalliema li tant ikunu qrib it-tfal, ulied il-poplu. Bosta drabi dawn isibu ruħhom f'diffikultajiet meta jkollhom studenti ġejjin minn familji mfarrka jew li qed jinfarrku. Jekk l-isfidi ta' l-lum huma ikbar minn dawn ta' qabel, is-soluzzjoni ta' diversi problem ma hix kuntrarja għal dik ta' qabel. Timplika aktar formazzjoni, aktar impenn u aktar hidma utieqa.

Għeluq

Hemm prinċipju latin li jgħid: Jinhtieg li tagħmel dan u ma thallix l-iehor barra. B'rieda shiha skond il-hila, is-saħħa u r-rieda tajba tal-bniedem t'Alla, magħżul minn fost il-poplu, hemm Alla li jagħmel tajjeb. Alla jaf jikteb dritt fuq versi mgħawġin. L-Isptaru s-Santu għadu jaħdem fil-Knisja li ġiet imwaqqfa minn Kristu r-Redentur tal-bnedmin kollha. Mhux għaqli li thott dak li hu mibni fis-sod, iżda li tmantni u ssahħah dak li hu tajjeb għall-akbar gloriya t'Alla u għall-ġid tal-bnedmin.

Dun Anton Mallia Borg
17 ta' April 2004

Ray Aquilina Inst. Electrician & Plumber

'Amethyst', Lorenzo Mench Street,
Attard BZN 02
Tel / Fax: 2143 6800

